



1 NOYABR 2015



MİLLİ MƏCLİSƏ SEÇKİLƏR



**POLİS
ƏMƏKDAŞLARININ
MİLLİ MƏCLİSƏ
SEÇKİLƏRDƏ
İŞTİRAKINA DAİR**

**YADDAŞ
KİTABÇASI**

Bu “Yaddaş kitabçası”nın mətnini Mərkəzi Seçki Komissiyası
Daxili İşlər Nazirliyi ilə birgə hazırlamışdır.

Bu Yaddaş kitabçası 1 noyabr 2015-ci ilə təyin edilmiş Azərbaycan Respublikasının Milli Məclisinə seçkilərdə polis əməkdaşlarının istifadəsi üçün nəzərdə tutulmuşdur.

- Seçki günü: **1 noyabr 2015-ci il**
 - a) səsvermə başlayır: **saat 08.00;**
 - b) səsvermə başa çatır: **saat 19.00.**
- Seçkiqabağı təşviqat dövrü: **9 oktyabr – 31 oktyabr 2015-ci il (saat 08.00-da dayandırılır).**

Polis əməkdaşı Azərbaycan Respublikasının icra hakimiyyətinə mənsub olan vahid mərkəzləşdirilmiş hüquq mühafizə orqanında müəyyən vəzifə tutan və “Polis haqqında” Azərbaycan Respublikasının Qanunu və digər qanunvericilik aktları ilə müəyyənləşdirilmiş səlahiyyətləri həyata keçirən dövlət qulluqçusudur. O, qanunvericilikdə nəzərdə tutulmuş qaydada ictimai qaydanın qorunması və ictimai asayişin bərpa edilməsi kimi xidməti vəzifələri yerinə yetirir. Polis əməkdaşlarının qanunazidd hərəkətləri qanunvericilikdə nəzərdə tutulmuş qaydada məsuliyyət yaradır.

**«Polis haqqında»
Azərbaycan Respublikasının
Qanunundan çıxarış**

Maddə 1:

polis – Azərbaycan Respublikasının icra hakimiyyətinə mənsub olan vahid mərkəzləşdirilmiş hüquq mühafizə orqanı;

polis əməkdaşı – polis orqanlarında müəyyən vəzifə tutan və bu Qanunla müəyyənləşdirilmiş səlahiyyətləri həyata keçirən dövlət qulluqçusu.

Maddə 5:

polisin hər hansı şəxslə insanın ləyaqətini alçaldan şəkildə rəftar etməsi yolverilməzdir.

Hər hansı şəxsin hüquq və azadlıqları məhdudlaşdırıldıqda polis əməkdaşı məhdudlaşdırmanın əsaslarını və səbəblərini, habelə bununla əlaqədar həmin şəxsin hüquq və vəzifələrini ona izah etməlidir.

Maddə 14:

kütləvi tədbirlər zamanı ictimai asayışı və hər bir şəxsin təhlükəsizliyini təmin etmək polis əməkdaşının vəzifəsidir.

Maddə 33, bənd V:

polis əməkdaşı hüquqazidd hərəkətlərinə görə məsuliyyət daşıyır.

Polis əməkdaşı seçki prosesində öz xidməti vəzifələrini yerinə yetirərkən aşağıdakı tədbirləri həyata keçirir:

- **seçkiqabağı təşviqat dövründə:**
 - kütləvi seçkiqabağı təşviqat tədbirləri iştirakçılarının təhlükəsizliyinin təmin olunması;
 - seçicilərlə görüşlərin keçirildiyi yerlərdə ictimai asayişin qorunması və təhlükəsizliyin təmin edilməsi;
 - xüsusi ayrılmış yerlərdən asılmaqla nümayiş etdirilən qanuna uyğun təşviqat materiallarının korlanmasının qarşısının alınması;
 - müvafiq seçki komissiyasının müraciəti əsasında qanunazidd təşviqatın dayandırılması və qanunsuz yayılan seçkiqabağı təşviqat materiallarının götürülməsi.

YADDA SAXLA!

Polis toplantıya qanunsuz müdaxilə etməməli və toplantı iştirakçılarına təzyiq göstərməməlidir.

- **rəsmi seçki sənədlərinin daşınması və mühafizə olunması prosesində:**
 - seçki bülletenləri, səsvermə protokolları, qeydiyyatdan çıxma vəsiqələri və s. rəsmi seçki sənədləri Mərkəzi Seçki Komissiyasından dairə seçki komissiyalarına, dairə seçki komissiyalarından müvafiq məntəqə seçki komissiyalarına aparılarkən etibarlı mühafizənin təmin edilməsi;

- həmin sənədlərin müvafiq seçki komissiyalarında etibarlı mühafizəsinin təmin olunması;
- səsvermə başa çatdıqdan sonra səsvermənin nəticələri haqqında məntəqə seçki komissiyaları protokolları və onlara əlavə edilən digər sənədləri dairə seçki komissiyalarına, həmçinin dairə seçki komissiyalarından müvafiq sənədlər Mərkəzi Seçki Komissiyasına çatdırılarkən etibarlı mühafizənin təmin edilməsi.

• **Səsvermə günü:**

yalnız məntəqə seçki komissiyası sədrinin dəvəti ilə xidməti geyimdə iştirak etməlidir:

- seçki məntəqəsinə daxil olaraq ictimai asayişə bərpa **etdikdə**;
- seçki məntəqəsinin qarşısına gələrək exit-poll fəaliyyətinə qanunsuz müdaxilənin qarşısını aldıqda.

YADDA SAXLA!

Polis əməkdaşı xidməti vəzifəsini seçki məntəqəsi yerləşən binadan azı 100 metr aralıda yerinə yetirməlidir. Səsvermə prosesi fasiləsiz aparılır. Polis əməkdaşı məntəqə seçki komissiyası sədrinin dəvəti ilə ictimai asayiş bərpa etmək üçün səsvermə otağına daxil olduqda səsvermə müvəqqəti olaraq dayandırılır. Polis əməkdaşı ictimai asayiş bərpa edərkən qanunvericiliyin müvafiq tələbləri ilə yanaşı bu tələbi də əsas götürməli, ictimai asayiş bərpa edildikdən sonra dərhal seçki məntəqəsini tərk etməli və öz xidməti vəzifəsini yuxarıda göstərilən məsafədə yerinə yetirməlidir.

Azərbaycan Respublikasının vətəndaşı kimi polis əməkdaşının da qanunvericiliklə müəyyənləşdirilmiş qaydada seçkilərdə seçici kimi iştirak etmək hüququ vardır.

Azərbaycan Respublikasının Konstitusiyasından çıxarış

Maddə 56:

Azərbaycan Respublikası vətəndaşlarının dövlət orqanlarına seçmək və seçilmək, habelə referendumda iştirak etmək hüququ vardır.

YADDA SAXLA!

Azərbaycan Respublikası Seçki Məcəlləsinin 104.14-cü maddəsinə əsasən səsvermədə seçici kimi iştirak etmə halları istisna edilməklə, polisin səsvermə zamanı seçki məntəqəsində olması qadağandır.

Xidməti geyimdə olan polis əməkdaşı seçki məntəqəsinə yalnız səsvermədə iştirak etmək üçün və ya məntəqə seçki komissiyasının qərarı və məntəqə seçki komissiyası sədrinin dəvəti ilə daxil ola bilər.

YADDA SAXLA!

Azərbaycan Respublikasının Milli Məclisinə seçkilərdə qeydiyyatdan çıxma vəsiqəsi müvafiq seçki dairəsinin ərazisində tətbiq edilir.

Əgər polis əməkdaşı səsvermə günü adının seçicilər siyahısında olduğu seçki məntəqəsinin həddlərində deyil, həmin seçki dairəsinin ərazisində yerləşən digər seçki məntəqəsində xidməti fəaliyyət göstərsə, qeydiyyatdan çıxma vəsiqəsi ilə həmin seçki məntəqəsində səsvermədə iştirak edə bilər.

Qeydiyyatdan çıxma vəsiqəsi dairə seçki komissiyasından səsvermə gününə 45 - 25 gün qalmış, məntəqə seçki komissiyasından isə 24 - 3 gün qalmış götürülə bilər.

**Seçki prosesində istifadə edilən
bəzi anlayışlar:
(Azərbaycan Respublikasının
Seçki Məcəlləsindən çıxarış)**

seçki hüququ – Milli Məclisə üzv seçmək və seçilmək hüququ, o cümlədən namizədlərin irəli sürülməsində, seçkiqabağı təşviqatda, seçki komissiyalarının işində seçkilərin keçirilməsinin müşahidəsində (seçkilərin nəticələrinin müəyyən edilməsi də daxil olmaqla), səsvermədə, digər seçki hərəkətlərinin həyata keçirilməsində iştirak etmək;

seçici – aktiv seçki hüququna malik şəxs;

namizəd – Milli Məclisə üzv seçilmək üçün Seçki Məcəlləsinə uyğun namizədliyi irəli sürülmüş şəxs;

qeydə alınmış namizəd – Milli Məclisə üzv seçilmək üçün Seçki Məcəlləsinə uyğun namizədliyi irəli sürülmüş və dairə seçki komissiyası tərəfindən qeydə alınmış şəxs;

səlahiyyətli nümayəndə – Seçki Məcəlləsi ilə nəzərdə tutulan seçki hərəkətlərinin həyata keçirilməsi məqsədilə namizədlər, siyasi partiyalar və siyasi partiyalar bloku tərəfindən təyin edilmiş şəxs;

vəkil edilmiş şəxs – qeydə alınmış namizədin seçilməsi ilə bağlı təşviqat aparan, eyni zamanda müşahidəçi hüququna malik olan şəxs;

müşahidəçi – seçkilərin keçirilməsi zamanı seçkiləri müşahidə etmək üçün aktiv seçki hüququna malik Azərbaycan Respublikası vətəndaşının öz təşəbbüsü ilə, qeydə alınmış namizədlərin, siyasi

partiyalar, siyasi partiyalar blokunun və qeyri-hökumət təşkilatlarının təşəbbüsü ilə Azərbaycan Respublikasının Seçki Məcəlləsində nəzərdə tutulmuş qaydada müvafiq seçki komissiyasında qeydə alınmış şəxs;

beynəlxalq (xarici) müşahidəçi – Milli Məclisə seçkiləri müşahidə etmək hüququ əldə etmiş və xarici və ya beynəlxalq təşkilatı təmsil edən şəxs;

siyasi partiyalar bloku – seçkilərdə birgə iştirak etmək üçün iki və ya daha çox siyasi partiyanın yaratdığı və seçkilər zamanı siyasi partiyalarla eyni hüquqa malik olan blok;

seçkiqabağı təşviqat – vətəndaşların və siyasi partiyaların seçiciləri seçkilərdə iştiraka, bu və ya digər namizədlərin lehinə səs verməyə (səs verməməyə) çağıran və ya çağırmaq məqsədi daşıyan fəaliyyəti;

seçkiqabağı təşviqatın aparılması üsulları:

- kütləvi informasiya vasitələri ilə;
- kütləvi tədbirlərin (yığıncaqlar və vətəndaşlarla görüşlər, kütləvi müzakirələr, söhbətlər və s.) keçirilməsi yolu ilə;
- çap olunmuş audiovizual və digər təşviqat materiallarının buraxılması və yayılması yolu ilə;
- qanunla qadağan edilməyən digər üsullarla.

təşviqat materialları – seçki kampaniyası zamanı dərc edilməsi və ya digər üsullarla yayılması nəzərdə tutulan seçkiqabağı təşviqata həsr edilmiş çap, audiovizual və digər materiallar.

Azərbaycan Respublikası Milli Məclisinin mətbəəsi.

Tiraj: 11000 nüsxə. Sifariş № 155

